

ఆంధ్రప్రదేశ్ హామీ పింఛను విధాన చట్టము, 2023

అధ్యాయము - I

ప్రారంభిక

పరిచ్ఛేదములు

1. సంగ్రహనామము, విస్తరణ మరియు ప్రారంభము
2. నిర్వచనములు

అధ్యాయము - II

ఆంధ్రప్రదేశ్ హామీ పింఛను విధానము (ఏపిజిపిఎస్)

3. ఏపిజిపిఎస్ ప్రయోజనములు
4. ఏపిజిపిఎస్ క్రింద ప్రయోజనాలను వినియోగించుట కొరకు అర్హత షరతులు
5. ఏపిజిపిఎస్ లోనికి రిజిస్ట్రేషను
6. హామీ పింఛను మొత్తము
7. పదవీ విరమణ చేసిన ఏపిజిపిఎస్ చందాదారు మరణించిన తరువాత జీవిత భాగస్వామి పింఛను
8. సంస్థాగత ఏర్పాట్లు

అధ్యాయము-III

వివిధములు

9. నియమములను చేయుటకు అధికారము
10. చిక్కులను తొలగించుటకు అధికారము

ఆంధ్రప్రదేశ్ హామీ పింఛను విధాన చట్టము, 2023
(2023లోని 31వ చట్టము)

హామీ పింఛను విధానమును అమలుచేయుట ద్వారా జాతీయ పింఛను విధానమునకు సభ్యత్వమును పొందిన ప్రభుత్వ ఉద్యోగుల ఆర్థిక భద్రత మరియు సంక్షేమం అందేటట్లు చూడడానికి మరియు ఆర్థిక సుస్థిరత మరియు అంతర-తరాల సమానత్వమును కూడా ఉండేటట్లు చూచుటకు మరియు అందుకు సంబంధించిన లేదా దానికి అనుషంగికమైన విషయముల కొరకైన చట్టము.

భారత ప్రజారాజ్యపు డెబ్బై నాలుగవ సంవత్సరములో ఆంధ్రప్రదేశ్ రాష్ట్ర శాసనమండలి ఈ క్రింది విధముగా శాసనము చేసినది.

అధ్యాయము - I

ప్రారంభిక

1. సంగ్రహనామము, విస్తరణ మరియు ప్రారంభము :- (1) ఈ చట్టమును ఆంధ్రప్రదేశ్ హామీ పింఛను విధాన చట్టము, 2023 అని పేర్కొనవచ్చును.

(2) ఇది 1-9-2004వ తేదీన లేదా అటు పిమ్మట నియమించబడి, గ్రామీణ మరియు పట్టణ స్థానిక సంస్థలు, విశ్వవిద్యాలయములు మొదలగు వాటితో సహా రాష్ట్ర సంచిత నిధి నుండి జీత భత్యములు పొందుతూ మరియు ఆంధ్రప్రదేశ్ హామీ పింఛను విధానమును ఎంచుకొనినట్టి ఉద్యోగులందరికీ విస్తరించును.

(3) ఇది, రాష్ట్ర ప్రభుత్వము అధిసూచన ద్వారా నియతము చేయునట్టి తేదీన అమలులోనికి వచ్చును.

2. నిర్వచనములు :- ఈ చట్టములో సందర్భము ఇతర విధముగా కోరిననే తప్ప,-

(1) “ఆంధ్రప్రదేశ్ హామీ పింఛను విధానము (ఏపిజిపిఎస్)” అనగా ఈ చట్టములోని అధ్యాయము-IIలో పేర్కొనిన ప్రయోజనములను ఇవ్వజూపు పింఛను విధానము అని అర్థము;

(2) “జమ చేయబడిన పింఛను కార్పస్” అనగా జాతీయ పింఛను విధానము క్రింద చందాదారు వ్యక్తిగత పింఛను ఖాతాలో జమ చేయబడిన పింఛను పెట్టుబడుల ద్రవ్య విలువ అని అర్థము;

(3) “వార్షిక సేవా ప్రదాత (ఏఎస్పి)” అనగా ఈ విధానము నుండి ఎన్పిఎస్ చందాదారులు నిష్ప్రమించిన తరువాత వారికి వార్షిక సేవలను అందించుట కొరకు పిఎఫ్ఆర్డిఎఫ్ జాబితా నుండి ఎంపిక చేయబడిన ఐఆర్డిఎ రిజిస్టర్డ్ బీమా కంపెనీ అని అర్థము;

(4) “వార్షిక మొత్తము భాగం” అనగా పదవీ విరమణ తరువాత ఏపిజిపిఎస్ చందాదారుకు వార్షిక మొత్తము సేవా ప్రదాత ద్వారా ఎన్పిఎస్ క్రింద నెలవారీ చెల్లించదగు వార్షిక మొత్తము అని అర్థము;

(5) “వార్షిక మొత్తము ప్రణాళిక” అనగా ఈ చట్టము క్రింద రూపొందించిన నియమములలో నిర్దిష్టపరచినట్లుగా పదవీ విరమణ తరువాత ఏపిజిపిఎస్ చందాదారునిచే కొనుగోలు చేయబడిన వార్షిక మొత్తము ఉత్పత్తి అని అర్థము;

(6) “ఏపిజిపిఎస్ చందాదారుడు” అనగా ఆంధ్రప్రదేశ్ హామీ పింఛను విధానం క్రింద నిర్వచించిన ప్రయోజనాలను వినియోగించుకొనుటకు రిజిస్టరు చేసుకొను ఉద్యోగి అని అర్థము;

(7) “ఆరోగ్య సంరక్షణా పథకము” అనగా సంబంధిత ఉత్తరువులలో నిర్వచించినట్లుగా ఆంధ్రప్రదేశ్ ప్రభుత్వముచే పదవీ విరమణ చెందిన ఏపిజిపిఎస్ చందాదారులకు అమలుచేయబడిన పథకము అని అర్థము;

(8) “ప్రభుత్వము” అనగా ఆంధ్రప్రదేశ్ ప్రభుత్వము అని అర్థము;

(9) “హామీ పింఛను” అనగా పదవీ విరమణ తరువాత ఏపిజిపిఎస్ చందాదారు పొందదగు నెలవారీ మొత్తం పింఛను అని అర్థము మరియు ఇందులో ఈ చట్టము క్రింద నిర్దేశించినట్లుగా వార్షిక మొత్తము భాగము మరియు టాప్-అప్ భాగము చేరివుంటాయి;

(10) “వృత్తిగత పింఛను ఖాతా” అనగా జాతీయ పింఛను విధానం క్రింద నిబంధనలు మరియు షరతులను ఏర్పాటు చేస్తూ ఒక కాంట్రాక్ట్ ద్వారా నిర్వహించిన ఎన్పిఎస్ చందాదారు యొక్క ఖాతా అని అర్థము;

(11) “డ్రా చేయబడిన చివరి వేతనము” అనగా సర్వీసు నుండి పదవీ విరమణ సమయంలో ఉద్యోగి పొందిన నెలవారీ మూల వేతనము అని అర్థము;

(12) “వైద్యపరమైన అశక్తత” అనగా శారీరకమైన లేదా మానసిక దుర్బలత కారణంగా, సంబంధిత ఉత్తరువులలో నిర్వచించినట్లుగా పబ్లిక్ సర్వీసులో కొనసాగుటకు శాశ్వతంగా అశక్తులైనట్లుగా సమర్థ ప్రాధికారిచే ఒక ప్రభుత్వ ఉద్యోగి ప్రకటించబడినప్పుడు;

(13) “కనీస పింఛను” అనగా ఈ చట్టము క్రింద నిర్దిష్టపరచిన నెలవారీ కనీస పింఛను మొత్తము అని అర్థము;

(14) “జాతీయ పింఛను విధానము (ఎన్పిఎస్)” అనగా పింఛను నిధి నియంత్రణ మరియు అభివృద్ధి ప్రాధికార చట్టము, 2013లోని 20వ పరిచ్ఛేదములో పేర్కొనినట్టి చందా పింఛను విధానము అని అర్థము. దీని ద్వారా పింఛను నిధి నియంత్రణ మరియు అభివృద్ధి ప్రాధికార సంస్థచే నిబంధనల ద్వారా నిర్దిష్టపరచబడునట్టి ఉనికి పాయింట్ల విధానమును, కేంద్ర రికార్డు కీపింగ్ ఏజెన్సీ మరియు పింఛను నిధులను ఉపయోగిస్తూ ఒక వృత్తిగత పింఛను ఖాతాలో చందాదారు నుండి చందాలు సేకరించబడి మరియు జమచేయబడును;

(15) “ఎన్పిఎస్ చందాదారు” అనగా 1-9-2004వ తేదీన లేదా అటు పిమ్మట ప్రభుత్వ సర్వీసులో చేరి జాతీయ పింఛను విధానము క్రింద ఒక పింఛను నిధి యొక్క పథకానికి చందా ఇచ్చు ఉద్యోగి అని అర్థము;

(16) “పింఛను నిధి నియంత్రణ మరియు అభివృద్ధి ప్రాధికార సంస్థ (పిఎఫ్ఆర్డిఏ)” అనగా పింఛను నిధి నియంత్రణ మరియు అభివృద్ధి ప్రాధికార సంస్థ చట్టము, 2013 క్రింద ఏర్పాటు చేయబడిన పింఛను నిధి నియంత్రణ మరియు అభివృద్ధి ప్రాధికార సంస్థ అని అర్థము;

(17) “విహితపరచబడిన” అనగా ఈ చట్టము క్రింద ప్రభుత్వముచే చేయబడిన నియమముల ద్వారా విహితపరచబడినట్టి అని అర్థము;

(18) “అర్హమైన సర్వీసు” అనగా ఒక ఉద్యోగిచే అందించబడిన సేవ అని అర్థము. ఈ చట్టము మరియు ఆయా సమయములలో రూపొందించబడిన నియమములలో విహితపరచబడిన షరతులకు లోబడి అతను/ఆమె మొదటిసారిగా శాశ్వతంగా నియమించబడి మరియు అతను/ఆమె పదవీ విరమణతో ముగియునట్టి పదవిని అతను/ఆమె చేపట్టిన తేదీ నుండి ఇది ప్రారంభమగును;

(19) “జీవిత భాగస్వామి” అనగా సర్వీసు రిజిస్టర్లో పేర్కొనబడి, పదవీ విరమణ తేదీ నాటికి జీవించి ఉండి మరియు ఏపిజిపిఎస్ చందాదారు కొనుగోలు చేసిన వార్షిక మొత్తము ప్రణాళికలో జీవిత భాగస్వామిగా పేర్కొనబడినట్టి ఏపిజిపిఎస్ చందాదారు భర్త లేక భార్య అని అర్థము;

(20) “జీవిత భాగస్వామి పింఛను” అనగా ఈ చట్టము క్రింద అధిసూచించబడిన నియమముల ప్రకారం పదవీ విరమణ చేసిన ఏపిజిపిఎస్ చందాదారు మరణించిన తరువాత అతని/ఆమె జీవిత భాగస్వామి పొందదగు హామీ పింఛను అని అర్థము;

(21) “ఉద్యోగ విరమణ వయస్సు” అనగా ఆయా సమయములలో ప్రభుత్వముచే అధిసూచించబడినట్లుగా పదవీ విరమణ వయస్సును చేరిన మీదట పదవీ విరమణ చేయుట అని అర్థము;

(22) “టాప్-ఆప్ భాగము” అనగా హామీ పింఛను విధానం క్రింద ఏపిజిపిఎస్ చందాదారు పొందదగు మొత్తము అని అర్థము. దీని వలన ఏపిజిపిఎస్ చందాదారు ఈ చట్టము క్రింద నిర్దిష్టపరచినట్లుగా హామీ పింఛనును పొందగలరు;

(23) “ఉపసంహరణ” అనగా సంబంధిత నియమముల యొక్క వర్తించదగు నిబంధనల ప్రకారం జమ చేయబడిన పింఛను కార్పస్ నుండి అనుమతించదగు ఉపసంహరణ అని అర్థము.

అధ్యాయము - II

ఆంధ్రప్రదేశ్ హామీ పింఛను విధానము (ఏపిజిపిఎస్)

3. ఏపిజిపిఎస్ ప్రయోజనములు :- ఏపిజిపిఎస్ చందాదారు, 6వ పరిచ్ఛేదపు, ఉప-పరిచ్ఛేదము (4)లోని నిబంధనలకు లోబడి ఈ చట్టము క్రింద ఈ క్రింది ప్రయోజనాలకు హామీ ఇవ్వబడవలెను.

(1) పదవీ విరమణ చేసిన ఏపిజిపిఎస్ చందాదారు పొందిన వార్షిక మొత్తంలో తగ్గుదల ఉన్న సందర్భంలో చివరిగా డ్రా చేసిన మూల వేతనంలో యాభై శాతం (50%) చొప్పున నెలవారీ హామీ పింఛను ఉండేలా చూడటానికై టాప్-అప్ మొత్తము.

(2) మరణించిన ఏపిజిపిఎస్ చందాదారు జీవిత భాగస్వామి పొందిన వార్షిక మొత్తంలో తగ్గుదల ఉన్నయెడల హామీ పింఛనులో అరవై శాతం (60%) చొప్పున నెలవారీ జీవిత భాగస్వామి పింఛను ఉండేలా చూడటానికిగాను టాప్-అప్ మొత్తం.

(3) ఈ చట్టము క్రింద అధిసూచించబడిన నియమముల ప్రకారం, ద్రవ్యోల్బణం ప్రకారంగా సర్దుబాటు చేయబడిన కరువు సహాయం చివరిగా డ్రా చేసిన మూల వేతనంపై జీవన వ్యయ సర్దుబాటు.

(4) ఏపిజిపిఎస్ చందాదారు స్వీకరించిన వార్షిక మొత్తంలో ఏదైనా తగ్గుదల ఉన్న సందర్భంలో రూ.10,000/- టాప్-అప్ మొత్తాన్ని నెలవారీ కనీస హామీ పింఛనుగా ఉండేటట్లు చూడటం.

(5) పదవీ విరమణ పొందిన ఏపిజిపిఎస్ చందాదారులకు ఆరోగ్య సంరక్షణ పథకాన్ని కల్పించడం.

4. ఏపిజిపిఎస్ క్రింద ప్రయోజనాలను వినియోగించుట కొరకు అర్హత షరతులు :- (1) ఏపిజిపిఎస్ చందాదారు, 6వ పరిచ్ఛేదపు, ఉప-పరిచ్ఛేదము (3) మరియు ఈ క్రింది షరతులకు లోబడి హామీ పింఛను విధానము క్రింద ప్రయోజనములను పొందుటకు అర్హులై ఉండవలెను.

(ఎ) పదవీ విరమణ వయస్సుపై, పదవీ విరమణ చేయుచున్నట్లయితే, కనీసం పది (10) సంవత్సరముల అర్హత సర్వీసు చేయుట.

(బి) స్వచ్ఛంద పదవీ విరమణపై సర్వీసు నుండి పదవీ విరమణ చేసినపుడు కనీసం ఇరవై (20) సంవత్సరముల అర్హత సర్వీసు చేయుట.

(సి) ప్రజా ప్రయోజనము దృష్ట్యా ప్రభుత్వముచే పదవీ విరమణ చేయించబడినచో కనీసం ముప్పైమూడు (33) సంవత్సరముల అర్హత సర్వీసు చేయుట.

(డి) అశక్తత వలన వైద్యపరంగా సర్వీసు నుండి పదవీ విరమణ చేసినచో, కనీసం పది (10) సంవత్సరముల అర్హత సర్వీసు చేయుట.

(2) ఏపిజిపిఎస్ చందాదారు, ఈ క్రింది పరిస్థితులలో ఏపిజిపిఎస్ ప్రయోజనములకు అర్హత కలిగి ఉండరు.

(ఎ) రాజీనామా చేసిన కారణంగా సర్వీసు నుండి పదవీ విరమణ చేయుట.

(బి) సర్వీసు నుండి బర్తరఫ్ చేయబడుట, సర్వీసు నుండి తొలగించబడుట మరియు క్రమశిక్షణా చర్య నుండి ఉత్పన్నమయిన నిర్బంధ పదవీ విరమణ.

(3) పదవీ విరమణ సమయంలో ఏపిజిపిఎస్ చందాదారునిపై ఏదేని క్రమశిక్షణ లేదా న్యాయిక ప్రొసీడింగులు పెండింగుగా ఉన్నచో 3వ పరిచ్ఛేదము క్రింద నిర్దిష్టపరచిన ప్రయోజనాలు ఈ చట్టము క్రింద అధిసూచించిన నియమాల ప్రకారం క్రమశిక్షణ/న్యాయిక ప్రొసీడింగులు ముగిసిన తరువాత మాత్రమే చెల్లించబడవలెను.

(4) సర్వీసులో ఉండగా ఏపిజిపిఎస్ చందాదారు మరణించిన సందర్భములో నియమముల క్రింద విహితపరచబడినట్లుగా ప్రయోజనాలను సమకూర్చవలెను.

5. ఏపిజిపిఎస్ లోనికి రిజిస్ట్రేషను :- (1) ప్రస్తుతమున్న ఎన్పిఎస్ చందాదారులు, నియమముల క్రింద విహితపరచబడినట్టి కాలావధిలోగా ఏపిజిపిఎస్ సభ్యత్వమునకు ఐచ్ఛికమును వినియోగించుకోవలెను.

(2) ఈ చట్టపు అధిసూచన తరువాత సర్వీసులో చేరిన ఉద్యోగులు సర్వీసులోనికి చేరు సమయంలో ఏపిజిపిఎస్ సభ్యత్వమునకు ఐచ్ఛికమును వినియోగించుకోవలెను.

(3) ఈ చట్టము క్రింద అధిసూచించిన నియమములలో, ఏపిజిపిఎస్ రిజిస్ట్రేషను కొరకు సవివరమైన ప్రక్రియను మరియు కార్యవిధానమును వివరించవలెను.

(4) ఏపిజిపిఎస్ నకు సభ్యత్వమును కలిగివుండుట, అమలులో ఉన్న సంబంధిత నియమములు మరియు కార్యనిర్వాహక ఆదేశాల ప్రకారం ఉద్యోగులు మరియు యజమానిచే ఎన్పిఎస్ నకు చేసిన నెలవారీ చందాలకు ఏ విధంగానూ ప్రభావితం చేయరాదు.

6. హామీ పింఛను మొత్తము :- (1) ఉద్యోగి పదవీ విరమణ చేసిన మీదట వార్షిక సేవా ప్రదాత నుండి వార్షిక మొత్తము ప్రణాళిక కొనుగోలు, వ్యక్తిగత పింఛను ఖాతాలో జమ చేయబడిన పింఛను కార్పస్ ను సరైన విధంగా వినియోగించుకొనుచూ, ఈ చట్టము క్రింద అధిసూచించిన నియమముల ననుసరించి చేయబడవలెను.

(2) హామీ పింఛను క్రింద నిర్దిష్టపరచినట్లుగా వార్షిక మొత్తము భాగము మరియు టాప్-అప్ భాగములను కలిగి ఉండవలెను.

(ఎ) వార్షిక మొత్తము భాగముపై 6వ పరిచ్ఛేదపు, ఉప-పరిచ్ఛేదము (1) ప్రకారము ఎంపిక చేసిన వార్షిక మొత్తము ప్రణాళికపై ఆధారపడి ఏపిజిపిఎస్ చందాదారు పొందదగు వార్షిక మొత్తంగా ఉంటుంది.

(బి) టాప్-అప్ భాగము ఏపిజిపిఎస్ చందాదారు ఎవరైనా ఉంటే అట్టి చందాదారు పొందదగు మొత్తంగా ఉంటుంది. అందుచేత, సదరు చందాదారు ఈ చట్టము క్రింద నిర్దిష్టపరచబడిన హామీ పింఛన్ ను పొందుదురు.

(3) హామీ పింఛను మరియు టాప్-అప్ భాగము లెక్కించుట ఈ చట్టము క్రింద అధిసూచించిన నియమములలో విహితపరచబడినట్లుగా ఉండవలెను.

(4) ఏపిజిపిఎస్ చందాదారు చేసిన పాక్షిక ఉపసంహరణలు మరియు తుది ఉపసంహరణ ఈ చట్టము క్రింద అధిసూచించిన నియమములలో విహితపరచబడినట్లుగా హామీ పింఛనులో దామాషా తగ్గింపుకు దారి తీస్తుంది.

(5) విహితపరచిన నియమముల ననుసరించి టాప్-అప్ భాగమును లేదా అందులో కొంత భాగాన్ని నిలిపివేయుటకు లేదా ఉపసంహరించుకొనుటకు ప్రభుత్వము అర్హత కలిగివుండును.

7. పదవీ విరమణ చేసిన ఏపిజిపిఎస్ చందాదారు మరణించిన తరువాత జీవిత భాగస్వామి పింఛను :- (1) పదవీ విరమణ చేసి ఏపిజిపిఎస్ చందాదారు మరణించిన సందర్భములో జీవిత భాగస్వామి దిగువ నిర్దిష్టపరచినట్లుగా వార్షిక మొత్తము భాగము మరియు టాప్-అప్ భాగముతో కూడిన హామీ పింఛనులో అరవై శాతం (60%) చొప్పున జీవిత భాగస్వామి పింఛనును పొందవలెను.

(ఎ) వార్షిక మొత్తము భాగము, పై 6వ పరిచ్ఛేదపు, ఉప-పరిచ్ఛేదము (1) ప్రకారము ఏపిజిపిఎస్ చందాదారు ఎంపిక చేసుకొనిన వార్షిక మొత్తము ప్రణాళికపై ఆధారపడి జీవిత భాగస్వామి పొందదగు వార్షిక మొత్తంగా ఉండును.

(బి) టాప్-అప్ భాగము, జీవిత భాగస్వామి పొందదగు మొత్తముగా ఉండును, అందుచేత ఈ చట్టము క్రింద నిర్దిష్టపరచినట్లుగా జీవిత భాగస్వామి పింఛనును అతను/ఆమె పొందుదురు.

(2) జీవిత భాగస్వామి పింఛను, ప్రక్రియ, కార్యవిధానము మరియు నిర్ధారణ షరతులు, ప్రాసెసింగ్, మంజూరు అధికారమిచ్చుట మరియు బట్వాడా, విహిత నియమములచే నిర్వహించబడవలెను.

8. సంస్థాగత ఏర్పాట్లు :- (1) ఈ చట్టము క్రింద ఏపిజిపిఎస్ చందాదారుల ప్రయోజనముల యొక్క రిజిస్ట్రేషను, ప్రాసెసింగ్, మంజూరు, అధికారమిచ్చుట మరియు బట్వాడాకు సంబంధించిన ప్రాధికారులు నియమముల క్రింద విహితపరచబడవలెను.

(2) ఏపిజిపిఎస్ చందాదారుల కొరకు రికార్డులను భద్రపరచుట, అకౌంటింగ్, పాలన మరియు వ్యధ నివారణకు సంబంధించిన పనులను నిర్వర్తించుటకుగాను ప్రభుత్వము ఒక అధికారిని నియమించవలెను, దీనికి సంబంధించిన సవివరమైన ప్రక్రియలు మరియు కార్యవిధానములు నియమములలో విహితపరచబడవలెను.

అధ్యాయము-III

వివిధములు

9. నియమములను చేయుటకు అధికారము :- (1) ఈ చట్టములోని నిబంధనలకు లోబడి ప్రభుత్వము, అధికారిక గెజెటులో అధిసూచన ద్వారా ఈ చట్టములోని ప్రయోజనమును సాధించుటకై ఏపిజిపిఎస్ కార్యకలాప నిర్వహణను వివరిస్తూ నియమములను చేయవచ్చును.

(2) ప్రత్యేకముగా మరియు పైన తెలియజేసిన అధికారము యొక్క సాధారణ వ్యాపకతకు భంగము లేకుండాను అట్టి నియమములు ఏపిజిపిఎస్ కు నిర్దేశించి ఈ క్రింది అన్ని లేదా ఏవేని మరియు పరిమితించబడిన విషయముల కొరకు నిబంధించవచ్చును, అవేవనగా,-

- (ఎ) అర్హత సర్వీసును లెక్కించుటకు సంబంధించి షరతులు,
- (బి) మరణముతో సహా వివిధ పదవీ విరమణ పరిస్థితులను మరియు దానికి చెందిన అర్హతలను నియంత్రించే షరతులు,
- (సి) వార్షిక మొత్తము ప్రణాళిక కొనుగోలు చేయుటకు నియంత్రించే షరతులు,
- (డి) టాప్-అప్ భాగ సమాప్తి,
- (ఇ) పదవీ విరమణ తరువాత ఉపాధి,
- (ఎఫ్) భవిష్యత్తులో సత్ ప్రవర్తనకు లోబడి టాప్-అప్ భాగము,
- (జి) టాప్-అప్ భాగమును నిలిపివేయుట లేదా ఉపసంహరించుట,
- (హెచ్) ఏపిజిపిఎస్ చందాదారుల కొరకు వ్యధ నివారణ యంత్రాంగము.

10. చిక్కులను తొలగించుటకు అధికారము :- (1) ఈ చట్టపు నిబంధనలను అమలుచేయుటలో ఏదేని చిక్కు ఏర్పడినచో, ఆంధ్రప్రదేశ్ ప్రభుత్వము, అధికారిక గెజెటులో ప్రచురించిన ఉత్తరువు ద్వారా, ఈ చట్టపు నిబంధనలకు అసంగతము కాకుండా అట్టి చిక్కును తొలగించుటకు అవసరమని లేదా ఉపయుక్తమని తోచునట్టి నిబంధనలను చేయవచ్చును.

అయితే, ఈ పరిచ్ఛేదము క్రింద అట్టి ఉత్తరువు ఏదియు ఈ చట్టము ప్రారంభము నుండి మూడు (3) సంవత్సరముల కాలావధి ముగిసిన పిమ్మట చేయరాదు.

(2) ఈ పరిచ్ఛేదము క్రింద చేసిన ప్రతియొక ఉత్తరువును అది చేయబడిన తరువాత వీలైనంత త్వరగా రాష్ట్ర శాసనమండలి సమక్షమున ఉంచవలెను.